

॥ हरिहरात्मजाष्टकम् ॥

हरिवरासनं विश्वमोहनम्
 हरिदधीश्वरम् आराध्यपादुकम्।
 अरिविमर्दनं नित्यनर्तनम्
 हरिहरात्मजं देवमाश्रये ॥ १ ॥

चरणकीर्तनं भक्तमानसम्
 भरणलोलुपं नर्तनालसम्।
 अरुणभासुरं भूतनायकम्
 हरिहरात्मजं देवमाश्रये ॥ २ ॥

प्रणयसत्यकं प्राणनायकम्
 प्रणतकल्पकं सुप्रभञ्चितम्।
 प्रणवमन्दिरं कीर्तनप्रियम्
 हरिहरात्मजं देवमाश्रये ॥ ३ ॥

तुरगवाहनं सुन्दराननम्
 वरगदायुधं वेदवर्णितम्।
 गुरुकृपाकरं कीर्तनप्रियम्
 हरिहरात्मजं देवमाश्रये ॥ ४ ॥

त्रिभुवनार्चितं देवतात्मकम्
 त्रिनयनप्रभुं दिव्यदेशिकम्।
 त्रिदशपूजितं चिन्तितप्रदम्
 हरिहरात्मजं देवमाश्रये ॥ ५ ॥

भवभयापहं भावुकावकम्
 भुवनमोहनं भूतिभूषणम्।
 धवलवाहनं दिव्यवारणम्
 हरिहरात्मजं देवमाश्रये ॥ ६ ॥

कलमृदुस्मितं सुन्दराननम्
 कलभकोमलं गात्रमोहनम्।
 कलभकेसरीं वाजिवाहनम्
 हरिहरात्मजं देवमाश्रये ॥ ७ ॥

श्रितजनप्रियं चिन्तितप्रदम्
श्रुतिविभूषणं साधुजीवनम्।
श्रुतिमनोहरं गीतलालसम्
हरिहरात्मजं देवमाश्रये ॥ ८ ॥
॥ इति श्री-हरिहरात्मजाष्टकं सम्पूर्णम् ॥

This stotra can be accessed in multiple scripts at:
<http://stotrasamhita.net/wiki/Hariharatmajashtakam>.

 generated on **February 1, 2025**

Downloaded from  <http://stotrasamhita.github.io> |  StotraSamhita | [Credits](#)